



സർക്കുലർ 4/2024

09 June 2024

സർക്കുലർ

സീറോമലബാർസഭയുടെ മേജർ ആർച്ചുബിഷപ്പും എറണാകുളം-അങ്കമാലി അതിരൂപതയുടെ മെത്രാപ്പോലീത്തയുമായ മാർ റാഫേൽ തട്ടിലും എറണാകുളം-അങ്കമാലി അതിരൂപതയുടെ അപ്പസ്തോലിക് അഡ്മിനിസ്ട്രേറ്റർ മാർ ബോസ്കോ പുത്തൂരും സംയുക്തമായി പുറപ്പെടുവിക്കുന്ന സർക്കുലർ.

എറണാകുളം-അങ്കമാലി അതിരൂപതയിലെ പ്രിയപ്പെട്ട വൈദികരേ, സമർപ്പിതരേ, അല്പമായ സഹോദരങ്ങളേ, നിങ്ങൾക്കെല്ലാവർക്കും നമ്മുടെ കർത്താവിശോഭിഷിഹായുടെ ആശീർവാദവും സമാധാനവും!

നിങ്ങൾക്ക് അറിയാവുന്നതുപോലെ, സീറോമലബാർസഭയുടെ മേജർ ആർച്ചുബിഷപ്പായി തെരഞ്ഞെടുക്കപ്പെട്ടതിനുശേഷം മാർ റാഫേൽ തട്ടിൽ പിതാവ് പെർമനന്റ് സിനഡംഗങ്ങൾ, കൂരിയ മെത്രാൻ, മേജർ ആർച്ചുബിഷപ്പിന്റെ റോമിലെ പ്രൊക്യൂറേറ്റർ എന്നിവരോടൊപ്പം 2024 മെയ് 13-ാം തീയതി പരിശുദ്ധ പിതാവു ഫ്രാൻസിസ് മാർപാപ്പയെ സന്ദർശിച്ചു. അന്നേദിവസം, പരിശുദ്ധ പിതാവു വത്തിക്കാൻ പാലസിലെ കൺസിസ്റ്ററി ഹാളിൽ, നമ്മുടെ സഭയുടെ ചരിത്രത്തെയും പ്രേഷിതചൈതന്യത്തെയും സഭയിലെ ദൈവവിളികളെയുംകുറിച്ച് മെത്രാന്മാരെയും റോമിലുള്ള സീറോമലബാർസഭാപ്രതിനിധികളെയും അഭിസംബോധനചെയ്തുകൊണ്ടു നടത്തിയ പ്രസംഗം നമ്മുടെ സഭയ്ക്കുള്ള സാർവത്രികസഭയുടെ അംഗീകാരമായിരുന്നു.

നമ്മുടെ സഭയിൽ സമീപകാലത്ത് ആരാധനാക്രമസംബന്ധമായി ഉയർന്നുവന്ന ഭിന്നസ്വരങ്ങളെക്കുറിച്ച് മാർപാപ്പ സൂചിപ്പിക്കുകയുണ്ടായി. രണ്ടുതവണ എഴുത്തുകൾവഴിയും ഒരുതവണ വീഡിയോസന്ദേശംവഴിയും ഏകീകൃത വിശുദ്ധ കുർബാനയർപ്പണരീതി നടപ്പിലാക്കുന്നതിനെക്കുറിച്ച് നൽകിയ വ്യക്തമായ നിർദ്ദേശങ്ങൾ അവഗണിക്കപ്പെട്ടതു പരിശുദ്ധ പിതാവിന്റെ പിതൃഹൃദയത്തെ ഏറെ വേദനിപ്പിച്ചിട്ടുണ്ട്. അനുസരണമില്ലാത്തവരുടെ സ്ഥാനം സഭാകൂട്ടായ്മയ്ക്കു വെളിയിലാണെന്ന് അർഥശങ്കയ്ക്കിടയില്ലാത്തവിധം മെത്രാന്മാരുമായുള്ള കൂടിക്കാഴ്ചയിലും തുടർന്നു നടത്തിയ പ്രസംഗത്തിലും പരിശുദ്ധ പിതാവു വ്യക്തമാക്കുകയുണ്ടായി. കത്തോലിക്കാസഭയുടെ പരമാധ്യക്ഷനായ മാർപാപ്പയുടെ ഈ വാക്കുകളെ തികഞ്ഞ ഗൗരവത്തോടെ നിങ്ങൾ മനസ്സിലാക്കുകയും അനുസരിക്കുകയും ചെയ്യണമെന്ന് അതിരൂപതയിലെ എല്ലാ വൈദികരോടും സമർപ്പിതരോടും അല്പമായ സഹോദരങ്ങളോടും സ്നേഹപൂർവ്വം ഞങ്ങൾ ഒരിക്കൽക്കൂടി അഭ്യർഥിക്കുന്നു.

മേജർ ആർച്ചുബിഷപ്പിന്റെ ഔദ്യോഗികസന്ദർശനത്തിനിടയിൽ 2024 മെയ് 15-ാം തീയതി പരിശുദ്ധ പിതാവിന്റെ നിർദ്ദേശപ്രകാരം, വത്തിക്കാൻ സ്റ്റേറ്റ് സെക്രട്ടറി കർദ്ദിനാൾ പിയത്രോ പരോളിനും പൗരസ്ത്യസഭകൾക്കായുള്ള കാര്യാലയത്തിന്റെ പ്രിഫെക്ട് കർദ്ദിനാൾ ക്ലോദിയോ ഗുജറോത്തിയും പ്രസ്തുത കാര്യാലയത്തിലെ ആർച്ചുബിഷപ്പ് സെക്രട്ടറി ഉൾപ്പെടെയുള്ളവരും നമ്മുടെ സഭയുടെ പെർമനന്റ് സിനഡംഗങ്ങളും എറണാകുളം-അങ്കമാലി അതിരൂപതയുടെ പൊന്തിഫിക്കൽ ഡെലഗേറ്റ് ആർച്ചുബിഷപ്പ് സിറിൽ വാസിലും അപ്പസ്തോലിക് അഡ്മിനിസ്ട്രേറ്റർ ബിഷപ്പ് ബോസ്കോ പുത്തൂരും പങ്കെടുത്തയോഗം പൗരസ്ത്യസഭകൾക്കായുള്ള കാര്യാലയത്തിൽ ചേരുകയുണ്ടായി. എറണാകുളം-അങ്കമാലി അതിരൂപതയിൽ ഇപ്പോൾ നിലനിൽക്കുന്ന പ്രതിസന്ധി വിശകലനംചെയ്തതിനുശേഷം



Major Archeparchy of Ernakulam - Angamaly

Major Archbishop's House, Ernakulam, P.B.No. 2580, Kochi 682031, Kerala, INDIA.

Tel: 0484-2352629, 2352906, 2363664 • Fax: 0484-2355010

E-mail: curiaekm@hotmail.com • Web: www.ernakulamarchdiocese.org

സഭയുടെ ഉന്നത അധികാരികൾ ഈ യോഗത്തിൽ എടുത്ത വ്യക്തമായ തീരുമാനങ്ങൾ നടപ്പിൽവരുത്തുന്നതിനുവേണ്ടി ഞങ്ങൾ നിങ്ങളെ അറിയിക്കുന്നു.

1. സീറോമലബാർസഭയുടെ സിനഡു തീരുമാനിച്ചതും ഔദ്യോഗികസിംഹാസനം അംഗീകരിച്ചതും നടപ്പിലാക്കാൻ പരിശുദ്ധ പിതാവ് ഫ്രാൻസിസ് മാർപാപ്പ രണ്ടുതവണ കത്തുകളിലൂടെയും ഒരുതവണ വിഡിയോ സന്ദേശത്തിലൂടെയും നേരിട്ട് ആവശ്യപ്പെട്ടതുമായ ഏകീകൃത കുർബാനയർപ്പണരീതി സീറോമലബാർസഭ മുഴുവനിലും നടപ്പിലാക്കണമെന്ന തീരുമാനത്തിനു യാതൊരു മാറ്റവുമില്ല. ആമുഖശുശ്രൂഷയും വചനശുശ്രൂഷയും ഉൾപ്പെടെ വിശ്വാസപ്രമാണം കഴിയുന്നതുവരെ വചനവേദി(ബേമ്മ)യിൽ ജനാഭിമുഖമായും അനാഫൊറാഭാഗം അൾത്താരയ്ക്ക് അഭിമുഖമായും വി. കുർബാന സ്വീകരണത്തിനുശേഷമുള്ള സമാപനശുശ്രൂഷ ജനാഭിമുഖമായും കാർമ്മിക് നിർവഹിക്കുന്നതാണ് വിശുദ്ധ കുർബാനയർപ്പണത്തിലെ ഏകീകൃതരൂപം.
2. പരിശുദ്ധ പിതാവിന്റെയും മെത്രാൻസിനഡിന്റെയും മാർഗനിർദ്ദേശങ്ങൾ ബോധപൂർവ്വമായിക്കരിക്കുന്നതു ശീശ്മയിലേക്കു വഴിതുറക്കുന്നതിനും അതുവഴി കത്തോലിക്കാകൂട്ടായ്മയിൽനിന്നു ബഹിഷ്കരിക്കപ്പെടുന്നതിനും ഇടവരുത്തും. ഫ്രാൻസിസ് മാർപാപ്പ മെയ് 13-ലെ പ്രസംഗത്തിൽ പറഞ്ഞതുപോലെ, 'അനുസരണയുള്ളിടത്ത് സഭയുണ്ട്. അനുസരണക്കേടുള്ളിടത്തു ശീശ്മ ഉണ്ടാവും'.
3. അതിനാൽ, 2021 നവംബർ 28-ാം തീയതി പ്രാബല്യത്തിൽവന്ന സീറോമലബാർസഭയുടെ നവീകരിച്ച തക്സയിൽ നിർദ്ദേശിച്ചിരിക്കുന്നപ്രകാരം ഏകീകൃതരീതിയിൽ കുർബാന നിലവിൽ അർപ്പിക്കാത്ത എല്ലാ വൈദികരോടും സീറോമലബാർസഭയുടെ മേജർ ആർച്ചുബിഷപ്പ് എന്ന നിലയിലും എറണാകുളം അങ്കമാലി അതിരൂപതയുടെ അപ്പസ്തോലിക് അഡ്മിനിസ്ട്രേറ്റർ എന്നനിലയിലും 2024 ജൂലൈ മൂന്നുമുതൽ ഏകീകൃതരീതിയിൽ വിശുദ്ധ കുർബാന അർപ്പിക്കാൻ ഞങ്ങൾ അന്തിമമായി ഇതിനാൽ ആവശ്യപ്പെടുന്നു. ഞങ്ങളുടെ ഈ അന്തിമനിർദ്ദേശം അനുസരിക്കാതെ ജൂലൈ മൂന്നിനുശേഷവും ഏകീകൃതരീതിയിൽനിന്നു വ്യത്യസ്തമായി വിശുദ്ധ കുർബാന അർപ്പിക്കുന്ന വൈദികർ കത്തോലിക്കാസഭയുടെ കൂട്ടായ്മയിൽനിന്നു പുറത്തുപോയതായി കണക്കാക്കപ്പെടും എന്ന വസ്തുത നിങ്ങളെ ഔദ്യോഗികമായി അറിയിക്കുന്നു. ഈ വൈദികർക്കു 2024 ജൂലൈ നാലാം തീയതിമുതൽ കത്തോലിക്കാസഭയിൽ പൗരോഹിത്യശുശ്രൂഷ നിർവഹിക്കുന്നതിൽനിന്നു ഇനിയൊരു മുന്നറിയിപ്പില്ലാതെ വിലക്കേർപ്പെടുത്തുന്നതാണ്. ഈ തീരുമാനം സീറോമലബാർസഭയുടെ വിശുദ്ധ കുർബാനയർപ്പിക്കുന്ന എല്ലാ വൈദികർക്കും ബാധകമായിരിക്കും.
4. എറണാകുളം-അങ്കമാലി അതിരൂപതയ്ക്കുപുറത്തു സേവനംചെയ്യുകയോ ഉപരിപഠനം നടത്തുകയോചെയ്യുന്ന അതിരൂപതാ വൈദികർ ഏകീകൃതരീതിയിലുള്ള വിശുദ്ധ കുർബാനയർപ്പണവുമായി ബന്ധപ്പെട്ട സിനഡുതീരുമാനത്തോടുള്ള അനുസരണവും അതിനുള്ള സന്നദ്ധതയും വ്യക്തമാക്കുന്ന രേഖാമൂലമുള്ള സത്യവാങ്മൂലം 2024 ജൂലൈ മൂന്നാം തീയതിക്കുമുമ്പായി അതിരൂപതയുടെ അപ്പസ്തോലിക് അഡ്മിനിസ്ട്രേറ്റർക്കു നൽകേണ്ടതാണ്. പ്രസ്തുത സത്യവാങ്മൂലം നിശ്ചിത സമയത്തിനുള്ളിൽ നൽകാത്തവർക്കും കത്തോലിക്കാസഭയിൽ പൗരോഹിത്യശുശ്രൂഷ നിർവഹിക്കുന്നതിൽനിന്നു ഇനിയൊരു മുന്നറിയിപ്പില്ലാതെ വിലക്കേർപ്പെടുത്തുന്നതാണ്. ഇക്കാര്യം ഈ വൈദികർ സേവനം ചെയ്യുകയോ പഠിക്കുകയോ ചെയ്യുന്ന സ്ഥലങ്ങളിലെ അധികാരികളെ മേൽ നടപടികൾക്കായി അറിയിക്കുന്നതുമായിരിക്കും.



Major Archeparchy of Ernakulam - Angamaly

Major Archbishop's House, Ernakulam, P.B.No. 2580, Kochi 682031, Kerala, INDIA.

Tel: 0484-2352629, 2352906, 2363664 • Fax: 0484-2355010

E-mail: curiaekm@hotmail.com • Web: www.ernakulamarchdiocese.org

5. 2024 ജൂലൈ മുനിനുശേഷം ഏകീകൃതരീതിയിലല്ലാതെ ഏതെങ്കിലും വൈദികൻ സീറോമലബാർകുർബാനക്രമം അനുഷ്ഠിക്കുന്നുണ്ടെങ്കിൽ പ്രസ്തുത കുർബാനയർപ്പണത്തിൽനിന്നും മറ്റു തിരുക്കർമ്മങ്ങളിൽനിന്നും വിട്ടുനിൽക്കണമെന്ന് എല്ലാ സീറോമലബാർസഭാംഗങ്ങളോടും പ്രത്യേകിച്ച് എറണാകുളം-അങ്കമാലി അതിരൂപതയിലുള്ളവരോടും ഇതിനാൽ ആവശ്യപ്പെടുന്നു. മാർപാപ്പയെ ധിക്കരിക്കുന്നവരും സഭയിൽ നിന്നു ബഹിഷ്കൃതരായ വൈദികർ അർപ്പിക്കുന്ന കുർബ്ബാനയിൽ പങ്കെടുക്കുന്നവരുടെ ഞായറാഴ്ചകടം പരിഹരിക്കപ്പെടുന്നില്ല എന്ന കാര്യവും ഇതിനാൽ എല്ലാ വിശ്വാസികളെയും അറിയിക്കുന്നു. വൈദികരുടെ അനുസരണക്കേടും ഉണ്ടാകുന്ന ഇത്തരം പ്രായോഗിക ബുദ്ധിമുട്ടുകൾ എല്ലാവരും മനസ്സിലാക്കുമല്ലോ.
6. പുരോഹിത്യശുശ്രൂഷകൾ നിർവഹിക്കുന്നതിൽനിന്നു സഭ വിലക്കുന്ന വൈദികർ പരികർമ്മംചെയ്യുന്ന വിവാഹങ്ങൾ അസാധുവായിരിക്കും. രൂപതാമെത്രാന്റെ അംഗീകാരമില്ലാത്ത വൈദികർക്കു ഇടവകകളുടെയും സ്ഥാപനങ്ങളുടെയും ഭരണനിർവഹണം നടത്താനോ അവയെ നിയമാനുസൃതം പ്രതിനിധീകരിക്കാനോ സാധിക്കുന്നതല്ല.
7. ഏകീകൃതരീതിയിൽമാത്രം വിശുദ്ധ കുർബാനയർപ്പിക്കുന്നതിനുള്ള സന്നദ്ധത രേഖാമൂലം അറിയിക്കുന്നതുവരെ എറണാകുളം-അങ്കമാലി അതിരൂപതയിലെ വൈദിക വിദ്യാർത്ഥികൾക്കു മ്ശംശാനപട്ടമോ പുരോഹിതപട്ടമോ നൽകുന്നതല്ല.
8. ഏകീകൃതരീതിയിൽ വിശുദ്ധ കുർബാന അർപ്പിക്കാനുള്ള തീരുമാനം വന്നതുമുതൽ അനുസരണയോടെ അതു നിർവഹിച്ചുകൊണ്ടിരിക്കുന്ന ബഹു. വൈദികരെയും സിനഡുതീരുമാനം നടപ്പിലാക്കുന്നതിനുവേണ്ടി വിവിധ മാർഗങ്ങളിലൂടെ ഇടപെടലുകൾ നടത്തുന്ന സമർപ്പിതരെയും അല്മായസഹോദരങ്ങളെയും കൃതജ്ഞതയോടെ ഓർക്കുന്നു. അതിരൂപതയിലെ എല്ലാ ഇടവകകളിലും ഏകീകൃത വിശുദ്ധ കുർബാന അർപ്പിക്കപ്പെടുന്നതിനും കത്തോലിക്കാസഭയുടെ കൂട്ടായ്മയിൽ അതിരൂപതമുഴുവനും നിലനിൽക്കുന്നതിനുംവേണ്ടി അതിരൂപതയിലെ വിശ്വാസിസമൂഹം ജാഗ്രതയോടെയും വിശ്വാസതീക്ഷ്ണതയോടെയും വർത്തിക്കണമെന്നു ഞങ്ങൾ ആഹ്വാനം ചെയ്യുന്നു. കത്തോലിക്കാസഭയിൽനിന്നു അകന്നുമാറാനും വിഭാഗീയതയുടെ വിത്തുകൾ വിതയ്ക്കാനും നിഷിപ്ത താത്പര്യക്കാർ നടത്തുന്ന പരിശ്രമങ്ങളെയും സാമൂഹ്യമാധ്യമങ്ങളിലൂടെ നടത്തുന്ന നുണപ്രചരണങ്ങളെയും വിവേകത്തിലും കൂട്ടായ്മയിലും ക്രൈസ്തവമാർഗങ്ങളിലും നേരിടാൻ അതിരൂപതയിലെ പ്രബുദ്ധരായ അല്മായസമൂഹത്തിനു പ്രത്യേകമായ കടമയുണ്ട്. സഭയുടെ തീരുമാനത്തോടു ചേർന്നുനിൽക്കുന്നവരുടെ ഏതുവിധത്തിലുള്ള ഇടപെടലുകളും സുവിശേഷാനുസൃതവും ക്രൈസ്തവവുമായിരിക്കണമെന്നും മറിച്ചുള്ള പ്രതികരണങ്ങൾ സഭയെ പൊതുസമൂഹത്തിൽ മോശമായി ചിത്രീകരിക്കാൻ മാത്രമേ ഇടയാക്കിയിട്ടുള്ളൂ എന്നതും ഓർമ്മിപ്പിക്കട്ടെ.

എറണാകുളം-അങ്കമാലി അതിരൂപതയിലെ പ്രിയപ്പെട്ട വൈദികരേ, സമർപ്പിതരേ, അല്മായ സഹോദരങ്ങളേ, ഏകീകൃത വിശുദ്ധ കുർബാനയർപ്പണരീതി അതിരൂപതയിൽ നടപ്പിലാക്കുന്നതുമായി ബന്ധപ്പെട്ട് അതിരൂപതയിലെ ചില വൈദികരും അല്മായരുമായി സിനഡുപിതാക്കന്മാരുടെ പ്രതിനിധികൾ പലവട്ടം ചർച്ചകൾ നടത്തിയിരുന്നു. 2021 നവംബർ 28 മുതൽ നമ്മുടെ സഭയിലെ 35-ൽ 34 രൂപതകളിലും യൂറോപ്പിലെ അപ്പസ്തോലിക് വിസിറ്റേഷനിലും മറ്റു പ്രവാസിസമൂഹങ്ങളിലും നടപ്പിലാക്കിയ ഏകീകൃത കുർബാന അർപ്പണരീതി ക്രമാനുഗതമായി ഈ അതിരൂപതയിലും നടപ്പിലാക്കാൻ പലനിർദ്ദേശങ്ങളും മുന്നോട്ടുവയ്ക്കുകയുണ്ടായി. പരിശുദ്ധ പിതാവ് ഫ്രാൻസിസ് മാർപാപ്പ അസാധാരണമായ വിധത്തിൽ ഇടപെടലുകൾനടത്തി അനുസരിക്കാൻ ആഹ്വാനംചെയ്തു. എന്നാൽ പരിശുദ്ധ പിതാവിനെയും സിനഡിനെയും അനുസരിക്കാത്ത, നേതൃത്വനിരയിലുണ്ടായി



Major Archeparchy of Ernakulam - Angamaly

Major Archbishop's House, Ernakulam, P.B.No. 2580, Kochi 682031, Kerala, INDIA.

Tel: 0484-2352629, 2352906, 2363664 • Fax: 0484-2355010

E-mail: curiaekm@hotmail.com • Web: www.ernakulamarchdiocese.org

രുന്ന ഏതാനും വൈദികരും അല്മായരും സ്വീകരിച്ച സഭാപരമല്ലാത്തതും യുക്തിരഹിതവുമായ കടുംപിടുത്തവും ഒരിക്കലും അംഗീകരിക്കാനാവാത്ത സമരമുറകളും ദുഷ്പ്രചരണങ്ങളുമാണ് ഈ വിഷയത്തെ ഇത്രമാത്രം സങ്കീർണ്ണമാക്കിയത്. സഭാസംവിധാനത്തെയും സഭാധികാരികളെയും വെല്ലുവിളിച്ചുകൊണ്ടും സഭാപരമായ അച്ചടക്കം പാലിക്കാതെയും കത്തോലിക്കാസഭാകൂട്ടായ്മയിൽ തുടരാൻ ഇനി ആരെയും അനുവദിക്കില്ല. അതിനാലാണ് കർശനമായ നടപടികളിലേക്കു പ്രവേശിക്കാൻ ഞങ്ങൾ നിർബന്ധിതരാകുന്നത്. പരിശുദ്ധ പിതാവ് ഫ്രാൻസിസ് മാർപാപ്പ തന്റെ വീഡിയോസന്ദേശത്തിൽ ആഹ്വാനം ചെയ്തതുപോലെ നിക്ഷിപ്തതാത്പര്യങ്ങളുള്ള ഏതാനും ചില വൈദികരുടെയും മറ്റു വ്യക്തികളുടെയും വാക്കുകൾ വിശ്വസിച്ചു നിങ്ങളിൽ ഒരാൾപോലും പരിശുദ്ധ കത്തോലിക്കാസഭയുടെ കൂട്ടായ്മയിൽനിന്നു പുറത്തുപോകാൻ ഇടവരരുതെന്നു ഞങ്ങൾ അതിയായി ആഗ്രഹിക്കുന്നു. നമ്മുടെ അമ്മയായ പരിശുദ്ധ കത്തോലിക്കാസഭയോടും സഭയുടെ തലവനായ പരിശുദ്ധ പിതാവിനോടും സീറോമലബാർസഭയുടെ മെത്രാൻസിനഡിനോടും സഹസ്രാബ്ദങ്ങളിലൂടെ രൂപപ്പെട്ട നമ്മുടെ കത്തോലിക്കാപൈതൃകത്തോടും നിങ്ങളെല്ലാവരും ചേർന്നുനിൽക്കണമെന്നു ദൈവനാമത്തിൽ ഞങ്ങൾ അഭ്യർത്ഥിക്കുകയും ചെയ്യുന്നു.

അതിരൂപതയുടെ മഹിതമായ പാരമ്പര്യം പിഞ്ചെന്ന്, സഭാധികാരികളെ അനുസരിച്ച് കത്തോലിക്കാതിരുസ്സഭയുടെ കൂട്ടായ്മയിൽ വിശ്വസ്ത സഭാമക്കളായി എന്നും തുടരാൻ നിങ്ങളെ ദൈവം അനുഗ്രഹിക്കട്ടെ! കേവലം മാനുഷികമായ ചിന്തയും യുക്തിയും മാറ്റിവെച്ച് ഈശോയുടെ തിരുഹൃദയത്തിൽ അഭയംതേടാനും തിരുഹൃദയചൈതന്യത്തിൽ ജീവിക്കാനും എല്ലാവർക്കും ഇടവരുട്ടെ!

ഈശോയിൽ സ്നേഹപൂർവ്വം,

+ റാഫേൽ തട്ടിൽ

സീറോമലബാർസഭയുടെ മേജർ ആർച്ചുബിഷപ്പ്

എറണാകുളം-അങ്കമാലി അതിരൂപതയുടെ മെത്രാപ്പോലീത്ത

+ ബോസ്കോ പുത്തൂർ

എറണാകുളം-അങ്കമാലി അതിരൂപതയുടെ

അപ്പസ്തോലിക് അഡ്മിനിസ്ട്രേറ്റർ



ഈ സർക്കുലർ 2024 ജൂൺ 16 ഞായറാഴ്ച അതിരൂപതയിലെ എല്ലാ പള്ളികളിലും സ്ഥാപനങ്ങളിലും വിശുദ്ധ കുർബാനമധ്യേ വായിക്കേണ്ടതാണ്.